

X'INHU MALTI TAJJEB?

Ta' RODRIG BIN-BOVINGDON

Huwa fi hsiebi, meta nikteb dawn iż-żewġ kelmiet li, niċċaraw f'imhuh hafna Maltin u Ghawdxin, hafna idejiet foloz dwar ilsienhom. Sabiex wiehed jithaddet dwar ilsien, ikun liema jkun, jehtieg li qabel xejn ikun studjah; f'hafna każi jehtieg ukoll li jkun studja xi ilsna barranin biex jissahhah fil-fehma u fl-argumenti tiegħu.

Tisma' bosta min jgħidlek li l-Malti mhux ilsien għalih, iżda li huwa taħlita ta' qabda ilsna barranin li jagħmluh djalett ippastardjat. Lil dawn li jzommu din il-fehma nghidulhom l-ewwelnett ma jkunux prużuntuzi u t-tieni li jfittxu jitgħallmu xi haġa dwar il-Malti qabel jaqtgħu ż-żarda dwaru, sew ma' shabhom Maltin kif ukoll u iktar mal-barranin.

Mela nifhmu l-ewwel li, kull ilsien li hawn fid-dinja fih xi taħlit f'isna oħra. Biex infisser ruhi aħjar, fl-Ispanjol hemm influwenza qawwija Għarbija, fl-Ingliz hemm il-Latin, Grieg Klassiku u Franciż, fit-Taljan hemm il-Latin u l-Grieg Klassiku u fil-Malti għandna l-Għarbi, Taljan u Sqalli u aktar reċenti l-Ingliz. Hemm influwenzi oħrajn ukoll f'dawn l-ilsna imma bħala ewlenin huma dawn li semmejt. Qabel ma ngħaddi għas-sugġett ta' "Malti tajjeb" minn din id-daħla qasira nixtieq nistaqsi lil dawk il-Maltin li ssahhru wara t-Taljan b'tali mod li għadhom sa llum jissaltjaw idahhluh flok il-Malti; jafu dawn it-talin ta' moħħ dejjaq kemm hemm influwenza qawwija Għarbija fit-Taljan?

Fhiex jikkonsisti Malti tajjeb? F'kemm nafu nsaffu jew f'kemm jirnexxielna ndaħhlu kliem u għidut Taljani u Nglizi? Nibdew mill-ewwel tarġa. — Meta titkellem ma' bniedem fit-triq ma toqghodx tfittex l-irqaqat tal-grammatka; il-kelma tgħidha kif thossha hierġa u kif tkun imdori-tithaddet. Ukoll meta titkel-em bil-kitba ma' xi qarib jew habib f'itra, tikteb bħal meta titkellem iżda b'attenzjoni lejn il-grammatka. Imma meta tikteb xi qarja lil xi ras kbira jew xi ittra kummerċjali tuża kliem aktar fin u grammatka adattata skond ma titlob l-okkażjoni. Hekk jekk tfassal poezija għandek ir-regoli fissi jorbtuk jekk timxi mat-tradizzjoni waqt li jekk tikteb xi tigrība jew test letterarju, hemm tfittex li ssaffi u treqq, mhux kemm tiflah u taf, imma x'jitolbu s-senġa tal-kitba, is-sens komun u x-xejra taż-żmien li fih jew għalih tkun tikteb.

Niġu issa għall-punt importanti taġġna "x'inhum Malti tajjeb". Malti tajjeb huwa, bħal f'kull ilsien ieħor, l-użu ta' kliem u grammatka skond ma titlob il-htiega u l-okkażjoni mingħajr la soffijja żejda u la użu żejjed ta' kliem barrani meta tista' tinqeda bil-kelma ġewwenija.

Hekk mela jekk jiena qiegħed nohloq xi biċċa xogħol ta' fejda kbira letterarja, nagħmel tajjeb f'kull sens (u hadd ma jista' jmaqdar dan)

li nsaffi sakkemm jaghtini s-sens komun u l-prudenza. Galadarba dan ix-xogħol se jkun ta' siwi kbir letterarjament, allura nafu li l-qarrej ser ikun ta' ntelligenza għolja u jkun lahaq livell għoli f'taġġim il-sien. Minhabba f'hekk biss il-qarrej għandi jifhem il-kitba. Nagħti każ u nsemmi t-traduzzjoni għall-Malti tad-Divina Commedia minn Erin Serracino Inglott. Jiena nnisi smajt minn imkejjen li messhom kienu ta' aktar għaqal f'tifsir hsebijiethom li dan ix-xogħol fih hafna safa żejda. Dan jiena niċċidu bil-qawwa u minn quddiem noħroġ fuq in-naħa tat-traduttur għal dawn ir-raġunijiet: (i) li fit-tifsiriet li jagħti l-awtur fuq l-isfel ta' kull paġna, juża kliem Malti ta' kulj nisel li jista' jinqeda l-aħjar bih; (ii) dan ix-xogħol, minhabba li min jaqrah irid ikun ta' ntellet għoli, sew jekk jaqrah bil-Malti kif ukoll b'isna oħra, huwa xhieda haġġa ta' kemm hu aktar għani l-Malti u li jista' jitwessa' f'idejn mgħallem li jaf ihaddmu sew għal dik li jrid ifisser b'dehenu. Ta' l-istess kalibru huwa t-traduzzjoni jew il-qiib tal-Bibbja mill-gharef mibki Saydon.

Kemm il-darba tisma' min juża kliem Taljan jew Ingliż bla hteġġa ta' xejn? U meta tuża xi kelma Maltija tisma' xi nġorant jidhaq bik għax hu qatt ma jkun semagħha? U afli dan ma jagħmelx hekk għal raġuni oħra hlief biex iċekknek għax huwa nnifsu jkun hass ruħu mċekken mit-taġġim tiegħek! U xi ngħidu għal xi whud li jkun jafu tajjeb il-Malti u ma jaċċettawx ċertu kliem Malti għaliex forsi ma jkunux f'haq il-poplu? Mela l-kliem barrani u għarib għall-Malti mitkellem, min qiegħdu f'haq il-poplu? Xi ngħidu dawn l-uhud għall-kelma barranija li tkun għadha kemm bdiet tintuża u li bilkenum tinftiehem mill-kotra, biex ma ngħidx ma tinftiehem xejn għall-ewwel u xorta tintuża waqt li kelma Maltija jew ta' nisej eqreb lejn il-Malti setgħat instabet?!

Biex niċċara ruħi, nieħu l-kelma 'beddej', għal 'wiehed li jagħti bidu 'l xi haġġa', flok il-vers li tajt, għal oħrajn forsi kienu jagħzlu l-kelma *originatur* mit-Taljan 'originatore'. X'aktarx li din l-aħħar kelma kienet tingħazel għar-raġuni li fil-Malti aħna diga' mdorriġin nużaw il-kelma 'originali' u għalhekk hija familjari għalina; iżda 'beddej', għandha wkoll tkun familjari għalina bħala kelma aktar ġewwenija u msawwra minn Malti li ilu żmien stabbilit fil-lingwa. L-għerq huwa b-d-(j), verb dgħajjed u l-forma li sawwart hija tat-tieni fit-trillitteriżmi. Jekk jiena nużaha f' kliemi ta' kuljum tkun tajba, iżda forsi ma tinftiehemx malajr bħalma ma tinftiehemx malajr 'originatur'. Dan għaliex il-bniedem ta' kuljum ma tantx ikollu vokabu'arju jew hażna ta' kliem kbir u jikkontenta b'li jaf għaliex jinqeda bi hsebijiet hñief. Iżda meta niġu għall-waħdani li jħobb jaqra w deġġem jitgħallem m'hemm l-ebda raġuni għaliex m'għandux jifhem il-kelma 'beddej'. Din maż-żmien tidda aktar tintuża, tindara u b'hekk tkun daħlet kelma oħra fil-Malti mingħajr ma nkunu sselifna mill-ilsna barranin. — Eżempju ieħor u naħseb li

nkun fehemtkom ħsiebi ċar kemm inkun staġt. Għall-ewwel li ltqajt mal-kelma *ktiv* (fisser plural) minn 'kattar', każ ieħor trilitteru, ma fhimtx mill-ewwel x'fissret, għalkemm minn taġġlimi kont naf li ta' nisel Malti u għa'hekk mhux missellfa. Wara li qrajtha darba darbtejn, fl-aħħar fhimtha mit-test stess u bl-użu. Mela bħalma fhima dawn il-kelmejn li ġibt b'eżempju għandu jifhem ukoll kull min jaf tajjeb il-Malti, bladennis barrani fieragħ u żejjed. X'fiha ħażin u ta' dannu li tuża ngħid jiena kliem bħal l-'għodwa t-tajba' flok 'bongu', 'ebusija' flok 'diffikulta', 'għa'liem' flok 'teacher', 'tigrība' f'ok 'essay', 'teletara' flok 'televiżjoni' jew 'television', 'makna tal-ħasil' flok 'washing machine', 'għamara' flok 'mobbilja', 'kutra jew gverta ta' l-elettriku' flok 'electric blanket', 'saħħana' flok 'heater', 'għors' flok 'party', u ħafna u bosta kliem u għidut bħa! dan li jintuża ta' kuljum minħabba l-għażż tal-moħħ u l-ksuħat jew l-injoranza?

Jekk aħna veri Maltin, inkunu Maltin l-ewwelnett fl-ilsien li nifhad-du biex inkomplu nuru lid-dinja li għandna lsien għalina u b'hekk niġbdu l-għadra tal-ġnus fuqna. Ma nibzġhux nużaw il-kelma Maltija anki jekk inkunu għadna kemm tgħallimniha; anzi nużawha aktar sabiex nuru li l-Malti għandu l-kelma tiegħu taqdiħ tajjeb u nuru wkoll li aħna ġens progressiv u ġens qarrej mhux ġens staġnat (bħalma għandna l-fama ġo l-Awstralja għaliex f'it wisq huma daww il-Maltin li jissellfu kotba bil-Malti mi'l-libreriji taġġna). Dana jiena nafu tajjeb għaliex fi f'ittixija li għamilt jiena nnifsi f'libreriji differenti ġo Sydney fejn hemm i'qalba tal-Maltin, it-tweġba ufficijali dejjem kienet li l-Maltin huma l-uniku nazzjon li qatt ma talbu kotba bil-Malti u għalhekk il-libreriji ma jixtruhomx.

Jekk i'l-Malti tajjeb sejr inħalluħ għall-kitba biss, jiġifieri jekk ser nużawh biss biex jinkiteb fil-letteratura u ma naghmlux tajjeb minnu fi kliemna ta' kuljum, x'nambuh?! Dan x'wiċċ b'ieħor hu taġġna? Mela għax tuża kelma Maltija sewwa ma' xi hadd u dan ma jifhembiex ma tibqax Maltija għax ma fehemiex hu? Nifthu għajnejna darba għal dejjem għal dan in-nuqqas u għajb taġġna. Inħaddmuh il-Malti fit-taħdit taġġna flok ma naqzbū minnufiħ fl-Ingliż jew fit-Taljan malli jiġina ħsieb li ma nkunux nafu nfissruh mill-ewwel. U qabel xejn jeħtieġ li nieqfu naħsbu bit-Taljan u bl-Ingliż u naħsbu bil-Malti. Dan l-għelt taġġna jidher ċar f'li f'ħafna każi m'għadnieħ naħsbu bil-Malti. Eżempju wieħed ta' dan, biex ma ntawwalx iżjed u ngħalaq. Minflok fil-beraħ, smaġt mara illitterata tgħid 'arja aperta' *. Lilha ma taġġiex tort ta' dan għaliex bilfors li kienet semgħetha m'għand xi hadd ta' skola u hija, milli jidher kienet tużaha biex tkun 'bħal haddieħor' bla ma taf sewwa il-kliem xi f'fisser, għaliex staqsejtha u m'għarfetx tweġibni sewwa. Mela

d-dnub huwa fuq il-bniedem ta' skola li, għax jaf ftit, jippretendi li jaf kollox. Qajla jaħasra jinduna bl-għerf kollu tiegħu, kemm jaħasra ma jaf xejn, kemm huwa prużuntuż u fil-fatt x'injoranza jkun qiegħed jixhed! Għalhekk il-Malti mhux miġjub u mistmum, kif jixraqlu, barra minn pajjiżu! Għalhekk dejjem iħalltuna mat-Talġani: haġa fenomena li tant jobogħduha l-Maltin ta' l-Awstralja!

Nifhmu li, jekk nużaw Malti tajjeb inkunu nuru ntelligenza mhux injoranza, moħħ għani mhux moħħ fqir, għaqal u bżulija mhux għažż u bluha bħalma huwa l-każ ta' dawk li, mingħalihom jidhku bina. Inqumu issa, darba għal dejjem, fis-sebghinijiet, u nsemmgħu lehinna; lehen Malti. Neqirdu minn go l-imramma is-susa qerredija li tant hija ħakkiema fostna, fi l-qalbna tagħna. B'sidirna minn quddiem, noħorġu fil-beraħ, bl-abjad u l-aħmar iperpru mill-ġdid rebbeħin u ħakkiema fuq għensna; il-Ġens Malti, mhux ħaddieħor dejjem ħakkiem fuqna. U b'dawn il-kelmtejn, lil dan il-Ġens Malti, hekk jiena nsellem;

VIVA DIN L-ART HELWA U VIVA L-ILSIEN HELU TAGĦNA!

* Nota: Jiena stess użajt idjoma talġanizzata. Stajt għedt "ma htejthiex" flok "ma tajthiex tort", u la kont inkun saffejt żejjed għaliex hija verb Malti, u lanqas ma kont inkun użajt kliem arkajku għaliex il-kelma tinsab f'fomnna fil-'missierna' meta ngħidu "bħalma nahfru 'l min hata għalina..." Għaldaqstant, iż-żewġ idjomi tiegħi huma t-tnejn tajbin u wżati iżda 'arja aperta' mhix. għax hija ġdida misselfa, ma nambuhiex, għariba u żejda.